



TRIBUNAL GĦAL TALBIET ŻĠĦAR

ĠUDIKATUR

AVV. DR. ILONA SCHEMBRI

LL.B., LL.D., LL.M. (Lond.), Ph.D. (Birm.)

Udjenza tas-17 ta' Frar 2025

Talba nru. 94/2024 IS

VODAFONE MALTA LIMITED illum EPIC COMMUNICATIONS LIMITED (C 10865)

VERSUS

HERMAN VASSALLO (I.D. 482081 (M))

IT-TRIBUNAL,

Ra illi b'Avviż tat-Talba ipprezentat fl-20 ta' Marzu 2024 (a fol. 3 et seq), is-soċjeta' attriċi talbet l-ammont ta' disa' mija u tlettax-il Ewro u wiehed u ħamsin ċenteżmi tal-Ewro (Eur 913.51) rappreżentanti servizzi tat-telefonija mogħtija mis-soċjeta' attriċi lill-konvenut bil-kont bin-numru 1.11023889 fuq struzzjonijiet tal-konvenut stess, kif ukoll bl-imghax legali mid-data tal-fattura relattiva sad-data tal-ħlas effettiv u l-ispejjeż.

Ra illi l-konvenut Herman Vassallo gie debitament innotifikat fis-17 ta' April 2024 (a fol. 14).

Ra illi il-konvenut Herman Vassallo ma ppreżenta qatt risposta u/jew kontro-talba iżda deher għall-ewwel seduta wara li kien hekk innotifikat (a fol. 19).

Ra illi s-soċjeta' attriċi irriduċiet it-talba tagħha minn disa' mija u tlettax-il Ewro u wiehed u ħamsin ċenteżmi tal-Ewro (Eur 913.51) għal ħames mija u tlettax-il Ewro u wiehed u ħamsin ċenteżmi tal-Ewro (Eur 513.51) rappreżentanti servizzi tat-telefonija mogħtija mis-soċjeta' attriċi lill-konvenut bil-kont bin-numru 1.11023889 fuq struzzjonijiet tal-konvenut stess u żammet ferm it-talba għall-imghax legali mid-data tal-fattura relattiva sad-data tal-ħlas effettiv u l-ispejjeż (a fol. 20).

Ra l-atti processwali.

Ra illi din il-kawża tħalliet għas-sentenza.

Ikkunsidra

Dan it-Tribunal irid jiddiskuti l-kontumaċja tal-konvenut u l-evidenza ippreżentata mis-soċjeta' attriċi sabiex ikun jista' jikkonkludi jekk it-talba tas-soċjeta' attriċi tistax tkun milqugħa jew le, u dan fuq bażi ta' probabbilita' hekk kif titlob il-Liġi fil-kamp ċivili.

Il-kontumaċja tal-konvenut

Hekk kif għadu ġie rrimarkat hawn fuq, jidher mill-proċess illi l-konvenut ġie debitament notifikat b'din it-talba fis-17 ta' April 2024 (a fol. 14) u ma ppreżenta ebda risposta u/jew kontro-talba iżda deher għall-ewwel seduta wara li kien hekk innotifikat (a fol. 19).

It-Tribunal jinnota illi l-elementi neċessarji sabiex ikun hemm kontumaċja ġew stabbiliti mill-Qorti ta' l-Appell fl-ismijiet **Costantino Abela vs George Azzopardi** deċiża fit-28 ta' Mejju, 1990, fejn il-Qorti ta' l-Appell irritereniet illi: *"Il-kontumaċja trid tkun kemm formali kif ukoll sostanzjali; l-assenza trid tkun kemm fl-atti kif ukoll fl-udjenza."*

Għaldaqstant, f'dan il-każ hu ċar mill-proċess illi l-konvenut ma kien qatt fi stat ta' kontumaċja u dan it-Tribunal jinnota wkoll illi tali punt legali qatt ma tressaq mis-soċjeta' attriċi tul dawn l-imsemmija proċeduri.

Anqas li kieku l-konvenut kien kontumaċi, it-Tribunal josserva illi l-kontumaċja waħedha ma titqiesx bħala ammissjoni tat-talba tas-soċjeta' attriċi da parti l-konvenut iżda kontestazzjoni ta' l-istess. Għalkemm il-konvenut baqa' kontumaċi, dan ma jfissirx li huwa abbanduna kull eċċezzjoni li seta' jagħmel fil-kawża u ammetta id-domandi. F'każ ta' kontumaċja jibqa' l-oneru fuq is-soċjeta' attriċi li tressaq provi sal-grad ta' probabbilità u li tressaq l-aħjar prova. Il-gudikant għandu jeżamina jekk it-talba hijiex ġustifikata independentement mill-kontumaċja tal-konvenut (ara **Fenici Insurance Agency Limited noe vs. Paul Stoner et** deċiża mill-Qorti tal-Appell [Inferjuri] fit-22 ta' Novembru 2002). L-istess intqal fis-sentenza **Blye Engineering Co. Ltd vs. Philip Borg Bellanti et** deċiża mill-Qorti tal-Appell (sede Inferjuri) fit-22 ta' Ġunju 2005:

"huwa wkoll principju ben stabbilit illi għalkemm il-konvenut jibqa' kontumaci dan ma kellux jinftehem bħala li hu abbanduna kull eccezzjoni li seta' jagħti fil-kawża u ammetta d-domanda. Sta għall-gudikant li jeżamina jekk it-talba hix ġustifikata, independentement mill-kontumacija tal-konvenut. Vide Kollez. Vol. XXIX P III p 35"

Inoltre', fis-sentenza fl-ismijiet **Joseph Edmond sive Jesmond Meilaq vs. Brian Mizzi et noe**, deċiża mill-Qorti tal-Appell (sede Superjuri) fis-27 ta' Marzu 1996 ingħad:

“Illi fl-ahharnett irid jinghad illi skond il-gurisprudenza tal-Qrati taghna, il-konvenut li jibqa’ kontumaci, bhal kaz odjern, ma jitqiesx li ammetta ttalba ta’ l-attur, izda jitqies li jkun irrimetta ruhu għall-gudizzju tal-Qorti. Dana ma jfissirx pero’ li l-Qorti tista’ tqajjem hija stess ex officio kwalunkwe eccezzjoni li l-konvenut seta’ jqajjem kieku kkontesta l-kawza billi kif gie ritenut fis-sentenza ta’ l-Onorabbli Qorti ta’ l-Appell in re Hammet vs Genovese mogħtija fil-31 ta’ Jannar 1991:

“Il-Qorti m’għandhiex tissolleva eccezzjonijiet li mhiex awtorizzata espressament mill-Kodici ta’ Organizzazzjoni u Procedura Civili jew minn konsiderazzjonijiet ta’ ordni Pubblika. Għaliex altrimenti tinholq sitwazzjoni fejn il-Qorti tiddeciedi fuq eccezzjoni tagħha stess haga li mhix rakkomandabbli billi tinvolvi vjolazzjoni ta’ principju kardinali tas-smiegh xieraq tal-kawza;”

L-istitut tal-kontumacija hu intiz biss sabiex irazzan l-atteggjament tal-kontumacija u disprezz da parti ta’ min gie citat biex jersaq quddiem l-Onorabbli Qorti jew Tribunal (ara **Kummissarju tal-Artijiet vs. John Curmi** deciza mill-Prim’ Awla fil-31 ta’ Jannar 2003).

L-azzjoni tas-socjeta’ attrici

Fit-talba tagħha, is-socjeta’ attrici ipprezentat *statement* li juri l-kont bin-numru hawn fuq indikat fuq il-konvenut, u liema kopja tal-*istatement* tinsab a fol. 4 u 5. Inoltre’, is-socjeta’ attrici ipprezentat affidavit li jinsab a fol. 6 li wkoll juri l-ammont mitlub mis-socjeta’ attrici mill-konvenut. It-Tribunal ukoll jinnota illi is-socjeta’ attrici irriduciet it-talba tagħha minn disa’ mija u tlettax-il Ewro u wiehed u hamsin centezmi tal-Ewro (Eur 913.51) għal hames mija u tlettax-il Ewro u wiehed u hamsin cente’ mi tal-Ewro (Eur 513.51) rappreżentanti servizzi tat-telefonija mogħtija mis-socjeta’ attrici lill-konvenut bil-kont bin-numru 1.11023889 u zammet ferm it-talba għall-imghax legali mid-data tal-fattura relattiva sad-data tal-hlas effettiv u l-ispejjeż, u dan skond il-verbal datat 18 ta’ Novembru 2024 (a fol. 20).

It-Tribunal jinnota wkoll illi il-konvenut deher għall-ewwel seduta izda għalkemm ingħata opportunitajiet sabiex jipprezenta il-provi tiegħu, huwa naqas milli jagħmel dan.

Għaldaqstant, fuq bażi ta’ probabbilita’, it-Tribunal jilqa’ t-talba tas-socjeta’ attrici għall-ammont ta’ hames mija u tlettax-il Ewro u wiehed u hamsin centezmi tal-Ewro (Eur 513.51) rappreżentanti servizzi tat-telefonija mogħtija mis-socjeta’ attrici lill-konvenut bil-kont bin-numru 1.11023889 fuq istruzzjonijiet tal-istess konvenut.

Imghax

Fir-rigward ta’ dan l-ammont dovut mill-konvenut lis-socjeta’ attrici, is-socjeta’ attrici qiegħda titlob l-imghax. F’dan ir-rigward, it-Tribunal jagħmel referenza għall-artikolu 1141 tal-Kodici Ċivili, Kap. 16 tal-Ligijiet ta’ Malta. F’dan il-każ, jidher illi tali obligazzjoni hija ta’ natura kummercjali skond l-Artikolu 5 (e) tal-Kodici tal-Kummerċ, Kap. 13 tal-Ligijiet ta’ Malta. B’dan

illi għaldaqstant, għandu japplika is-sub-artikolu 1 tal-Artikolu 1141 hawn imsemmi. Għaldaqstant, tali imgħax beda jiddekorri mid-data tal-fattura hekk mhux imħallsa u tali imgħax jibqa' jiddekorri sakemm isir il-ħlas effettiv. B'dan ukoll illi l-imgħax ta' tmienja fil-mija (8%) fis-sena ikun applikabbli. L-imgħax ta' tmienja fil-mija (8%) hu dak l-ammont ipprovdut fil-Kodiċi Ċivili illi għandu japplika, sakemm ma tkunx applikabbli il-leġiżlazzjoni sussidjarja 16.06, fejn pero' din il-liġi sussidjarja ma tapplikax f'dan il-każ.

Spejjeż

Is-soċjeta' attriċi qed titlob ukoll l-ispejjeż kompriżi dawk tal-ittra uffiċjali numru 1030/2023. Fir-rigward tal-ittra uffiċjali, it-Tribunal seta' jara li s-soċjeta' attriċi ipprezentat kopja ta' din l-ittra li tinsab a fol. 8.

Ġjaladarba it-Tribunal qies illi illi l-konvenut hu obbligat li jhallas l-ammont ta' ħames mija u tlettax-il Ewro u wieħed u ħamsin ċente'mi tal-Ewro (Eur 513.51) rappreżentanti servizzi tat-telefonija mogħtija mis-soċjeta' attriċi lill-konvenut bil-kont bin-numru 1.11023889 lis-soċjeta' attriċi, il-konvenut hu obbligat li jhallas lis-soċjeta' attriċi anke l-ammont ta' dawn l-ispejjeż.

Fir-rigward tal-ispejjeż ġudizzjarju marbuta ma' din it-talba ikunu deċiżi fid-*Decide*.

Decide

Għaldaqstant, dan it-Tribunal jaqta' u jiddeċiedi billi jilqa' t-talba tas-soċjeta' attriċi għall-ammont ta' ħames mija u tlettax-il Ewro u wieħed u ħamsin ċenteżmi tal-Ewro (Eur 513.51) rappreżentanti servizzi tat-telefonija mogħtija mis-soċjeta' attriċi lill-konvenut bil-kont bin-numru 1.11023889 fuq istruzzjonijiet tal-istess konvenut, kif ukoll l-imgħax ta' tmienja fil-mija (8%) fis-sena li beda jiddekorri mid-data tal-fattura hekk mhux imħallsa sad-data tal-ħlas effettiv u jikkundanna lill-konvenut sabiex jagħmel dawn l-imsemmija ħlasijiet lis-soċjeta' attriċi.

L-ispejjeż ġudizzjarji marbuta ma' dawn il-proċeduri huma kollha a kariku tal-konvenut.

Avv. Ilona Schembri

Ġudikatur